

ఉనుళ్లు

అయిటి పూనింది. మొగులు పచ్చి పచ్చిగయింది. ఎండకొడితె బండలెక్క వానకొడితె పెండలెక్కయ్యే ర్యాగటి భూములు పదనెక్కుతున్నయ్. మీద వానపడ్డట్టుంది. వాగుల మురికి నీళ్లత్తన్నయ్. చాపలు ఎదురెక్కుతయని బట్టలుతుకుడు మర్చిపోయి నడివాగుల కట్టెవట్టుకొని నిల్చుంది పద్నాలుగేళ్ల రాజవ్వ. అప్పటికి నాలుగు జెల్లలు, ఒక పాపెరగున్న, మూడు బుడ్డపరకల్ని కొట్టింది.

ఇంకో నాలుగు దొరుకుతే పులుసైతది. ఒక్క ఉల్చెకొక్కు పడ్డా చాలు. పులుసు మంచిగుంటది' అనుకొని కట్టె పట్టుకొని అట్లనే నిలవడది. నీళ్లశబ్దం తప్ప అంతా నిశ్శబ్దంగా వుంది. ఓ కొంగమూతి చాప చరచరమని పాక్కుంట రాంగనే ఒక్క దెబ్బ కొట్టింది రాజవ్వ. అది చచ్చింది. కాని నీల్లనే చిదుంచిదుం అయింది.

'దీనింట్ల పీనుగెల్ల... గిదేం చాప... ఒక్క దెబ్బకే తుక్కుతుక్కుయింది' అనుకొని మల్లా నిల్చింది.

రాజవ్వకు అసహనంగా వుంది. 'దొర్నాని మైలబట్టలు జెల్లి ఉతుక్కపోవాలె... చాపలు పాడుగాను. ఇంకో రొండన్న పడకపాయె.... బట్టలు ఉల్లారకపోతే దొర్నాని తిడ్డది. పొద్దుగూకంగ చావు బట్టలు దెచ్చినావె అని'

ఇంకొంచెంసేపు అలాగే నిల్చింది. ఒక్క చాప ఎదురెక్కలేదు. ఏదో చరచరమంటె కొట్టవోయింది గని... అది నీరిగట్టె అని చూసి ఆగిపోయింది.

"ఓ పోరి... చాపలు పడ్డన్నవా? సాకలిరుకం చేత్తన్నవే? నీ బొందలెట్ట. మైల బట్టలు పొయ్యిలవెట్టి ఉడుకవెడ్తన్నవనుకున్న... అవుతల వానచ్చెటట్టుంది. ఏంజేత్తన్నవే" రాజవ్వ తల్లి లింగవ్వ ఉరికురికచ్చి తిడ్డనే వుంది.

"నీయవ్వ... మన పొయ్యిల చెట్టిరికప్ప కూసున్నది. అది మీద పడితె పెయ్యి ఎండుకపోతదని ఉడుకవెట్టలే... బట్టలన్నీ నానవెట్టిన్నే.." అంది రాజవ్వ.

"గౌరక్క పొయ్యిల ఉడుకపెట్టకపోయినవే... పో... బట్టలన్ని గౌరక్క కుండలపెట్టుపో... నేను కట్టె పుల్లలేరుకత్త... పో బిడ్డ బాంచెన్" అంది లింగవ్వ.

"ఆగే... ఇంక రెండు జిమ్ములు పడ్డా పులుసైతది. సవశేరుకు ఎక్కువే

పడ్డయే. చాపలు తినక బగ్గరోజులైందే...”

“గట్లయితే మనకు తెల్లార్తదా బిడ్డా... మొన్న కొందామనుకున్న... ఖాసింగాడు నాలుగు గాలాలేసి బాగానే పడ్డండు. పువ్వు మొట్టలని కిలకు నూరూపాయలు అమ్మవట్టె... నూరూపాయలు పెట్టుడంటే పానం తరిత్తదా బిడ్డా... ఇగ మొగోల్లు బొంబై, బీవండిపోయి సంపాయిత్తుండ్రని బెస్తోల్లు ఊడ్చుడు సల్లుడు బందువెట్రి. మసుకుల్నే చాపలబుట్ట పట్టుకొని జయితాల మార్కెట్లకు ఉరుకవట్రి. ఊరై చాప దొరకకుంటయింది. శెనచాపంటే తెల్వకుంట గావట్టె. దొరికిన కాడికి గోలిచ్చిపెడ్డగని.. గౌరక్క పొయ్యిల మైలబట్టలు పెట్టుపో... జెల్లి పో...” లింగవ్వ గద్రాయించింది.

రాజవ్వ గులుక్కుంటనే చాకలి పొయ్యి మీదున్న కుండల బట్టలు పెట్టి... గావుకేక పెట్టింది.

“వావ్వా... బూర్ల తేలు... చిటుక్కుమనిపిచ్చిందే...”

చొప్ప బెండు లేరుకత్తున్న లింగవ్వ ‘ఎక్కడ కుట్టింది బిడ్డా...’ అని ఉరికచ్చింది.

చిన్న తేలు గునగున వోతుంటే బండతోని చంపి... “ఏంకాదు బిడ్డా... కసరెల్లటట్టు చంపిన. గిట్లాంటియె నాకెన్ని కుట్టలే. అయిన నీకు ఇసమెక్కదే పోరి... నువ్ కడుపులుండంగ నాకోపారి తేలుగుట్టింది” అని రాజవ్వ వేలికి అంగ నాడదీసి కట్టు కట్టింది.

“నీయవ్వ... బగబగ మండుతుందే” రాజవ్వ మొత్తుకుంది.

“ఏద్యకు బిడ్డా... కండ్లు మూసుకో...” అని ధూ...ధూ...ధూ.. అని తుంపిరి

పడేటట్టు ఊంచింది.

“ఊరికి ఉత్తరాన ఉరుం పుట్టె...

ఉరుముకు మెరుపు పుట్టె...

మెరుపుకు మేఘం పుట్టె...

మేఘానికి వాన పుట్టె...

వానకి వరద పుట్టె...

వరదకి జెల్ల పుట్టె...

జెల్లకు ముల్లు పుట్టె... ముల్లిరిగిపోను... ధూ...ధూ...ధూ...

తేలు మంత్రం ఏసిన బిడ్డా.. ఇగేం గాదు. పొయ్యి అంటువెట్టు. మైల బట్టలు నీసు వాసనత్తయ్” అంది లింగవ్వ.

“అవ్వ నీకు మంత్రాలత్తయానే” అనడిగింది రాజవ్వ.

“అస్తై వూరై బతుకనిత్తారు బిడ్డా... గా రామసామిని మంత్రాలత్తయని పండ్లరుగ్గొట్టి పంచాది వెట్టలేదా... అయిదువేలు జుర్రాన తీసిండ్రు గాదు... గీ తేలు మంత్రం మీ తాత నేర్పిండ్రు” అని నవ్వింది లింగవ్వ. బట్టలు నీళ్లల్ల పిండి ఒడ్డుకు విసిరేసుకుంట ‘జెప్పన కానియ్...’ అని తొందరపెట్టింది.

“గీ మైల బట్టలుతుకుడంటె కక్కత్తదే...” రాజవ్వ మొఖం చీదరిచ్చి అన్నది.

“కులపోల్లం కదబిడ్డ... గట్లనుకుంటరా... దొర్సాని కోడలు నీళ్లాడింది. అయిదారునెల్లదాక పీతిపేగులు, మైల బట్టలు తప్పయ్ బిడ్డా... మనమంటె ఊరికి ఆడిబిడ్డ లెక్క... దీపావళి నాడు మబ్బుల మంగళార్తి పట్టుకపోతె ఇంటికి పదిరూపాయలన్న పెద్దరు. గీముచ్చట్లకేంది గని... జెల్లిన కానియ్ బిడ్డా” అంది.

రాజువ్వ బట్టలుతుక్కుంటనే చాపలు ఎదురెక్కుతున్నయేమోనని చూస్తుంది. బిడ్డని గమనిస్తున్న లింగవ్వ “ఇయ్యాల మీ అయ్య పటేలింటికి గొర్రెను కొయ్యవోయిండు. పటేలింట్ల పోశమ్మకు వెడ్డండ్రట. కాల్లు తల్కాయ దెత్తడు తియ్” అంది.

“అయ్య పేగులు దెత్తె బబ్బెర్లు ఉడకపవెట్టి బోటికూరలెక్క పటపట గోలియ్యే... కల్లోరకు మంచిగుంటది”

“వానకు పోద్దాటి కల్లు వట్టిగనే పుల్లవడ్డది బిడ్డా... అయ్యరాంగ జీవన్రెడ్డి చెట్టుది కల్లు దెత్తనన్నడు.”

“జీవన్రెడ్డి చెట్టేందే?”

“మనూరి ఎమ్మెల్లె లెక్క... గా చెట్టుకల్లు కూడా పవర్గుంటదట. గా చెట్టుదే దొరగార్కి వాడుక బింకి పోతది. ఇయ్యాల దొర వూరై లేడు. నారగొడని బతిలాడి ఆ చెట్టుకల్లుదెత్త నన్నడు. జెల్లికానియ్” అంది లింగవ్వ బట్టలారేస్తూ.

“నాకైతే చాపలపులుసు వెట్టు” అనుకుంట తనూ బట్టలారేసింది రాజువ్వ.

బట్టలారేంత వరకు మల్ల కట్టెవట్టుకొని నీళ్లల్ల నీల్చుంది. ఒక కొడిపె నీళ్లని చీల్చుకుంట చరచరా ఎదురెక్కుతంది. రాజువ్వ కట్టెలేపి దెబ్బతీయడానికి సిద్ధంగా నిల్చుంది.

అప్పుడే ఓ గోర్లమంద నీళ్ళల్ల దునికింది. ఆ లొల్లికి చాప నీళ్లల్ల మునిగి కనపల్లెదు.

“గెగ్గా... మిమ్ముల్ని అర్పమియ్య....” కోపంగా గొర్రెల్ని అదిరిచ్చింది.

చేతిలో వున్న కట్టె విసిరింది రాజవ్వ. గొంగడిని కొప్పెర కప్పుకున్న రాయమల్లు వాగు ఒడ్డు మీదినించి....

“ఏందె పొల్లా... కట్టిసిరి గెదుముతున్నవ్. నీకు గత్తరాను... పసరుగడ్డి తిన్నయ్. నీళ్లు తాగకపోతె సత్తయ్. సిటుకు రోగాల కాలంగాదె....” అన్నడు తీగురంగ.

“ఓ నల్లమొకపోడ... నా చాప ఎగిరి పోయింది. నీ సౌటపిల్లని యాటకు పంప” రోషంగా అంది రాజవ్వ.

“నీయక్కపోరి... జాము బాగుందే నీకు... నువ్వు ఇసిరిన కట్టె తాకితే జీగునం ఉంటాదే.. వాగు నీ అవ్వ జాగిరనుకున్నవా? నిన్ను కాటమయ్యకాడ బొందవెట్ట...”

“ఓ ముసలోడా... బాగ ఉరుకులాడుతున్నవ్... పంగ కాలోడ... నన్ను కాటమయ్యకు పెడితే నీకు దింపుడు కల్లం ‘పడ్తరు’ అంది ఇంకింత రోషంగా.

“చూసినావె లింగవ్వ నీ బిడ్డ తిట్లు... పోరికి కావురం బాగచ్చిందే. ఈ పోర్ని గా పడమటి పట్టెకిచ్చి పెండ్లిజెయ్యాలె. చిమ్మెట వెట్టి ముక్కుల చీమిడి దీత్తరు.”

పెండ్లి మాట ఇనంగనే రాజవ్వకు సిగ్గు ముంచుకచ్చి... వ్యె...వ్యె...వ్యె... అని ఎక్కిరిచ్చింది. “ఏందె రాయమల్లన్న గా పోరితోని... దాని నోట్లె నోరు పెట్టు టానికి దాని అయ్యనే జెనుకుతడు. అవుగని రాయమల్లన్న... రాజవ్వ పెండ్లి వెట్టుకుంటే బొల్లిమర్క నియ్యాలె నీ వంతుకు. మీ ఇల్లు పదకొండేండ్ల వట్టి నేనే ఉతుకవడ్డి...”

“గీ పోరి లగ్గానికి బొల్లిమర్కనిత్తా... నీయవ్వ... దున్నపోతు లెక్క బలిసిన

గడ్డం పోతు నిత్త... పదారు పండుగదాక ఉడుకవెట్టినా తెగద్దు..." అని నవ్వుకుంటు ఆగమాగమైపోతున్న మందని అదిలిచ్చుకుంట వోయిండు.

బట్టలు గాలికి ఆరడంతో లింగవ్వ రెండు మూటలు గట్టింది.

మూటలు చెరో భుజానేసుకుని... "మైల బట్టలు గడిగడికి అవుసర ముంటయ్ బిడ్డా... దొర్నానింటేసి మనింటికి పోదాం" అంది.

ఇద్దరూ మూటలు భుజానేసుకొని బయల్దేరిండ్రు.

XXX

XXX

XXX

దొర్నానింటికెళ్లేసరికి... దొరసాని కోడలవ్వకు గోరుగాలు వెట్టి గోర్లు తీస్తుంది అంజవ్వ. ఇత్తడి తపేలాల పసుపునీళ్లు వోసి కోడలవ్వ పెయ్యికి తీడుకుంట రాస్తంది. ఆమె అమ్మా... అబ్బా అంటు మూల్గుతుంది.

"బాలింత పెయ్యికదా బాంచెన్... ఓర్పుకోండ్రీ... గిట్ల బలిమీటికి రాయకపోతె అటెనుక నడుం నొప్పి లేత్తది" అనుకుంట అంజవ్వ నూనె రాస్తంది.

రాజవ్వ, లింగవ్వ బట్టల ముల్లెలు దింపిండ్రు. రాజవ్వ దొర్నాని కోడల్నే చూస్తుండిపోయింది.

"జెల్లిన్నే తెచ్చిండ్రేమే... ఉల్లారినయా..." అనుకుంట లోపల్పించి వచ్చింది దొర్నాని.

"ఉల్లారినయ్ దొర్నాని... మల్ల చినుకు పడితె ఇంట్ల జాగలేదు. గందుకే దెచ్చిన" అంటూ కూలవడ్డది లింగవ్వ.

"అంజవ్వ... తిన్నావే" అడిగింది లింగవ్వ.

“మీలెక్క మాకేమన్న తల్వాల బియ్యం దొరుకుతాయే... ఎసట్ల పోసి పొయ్యిమీద వెట్టుటానికి... మైలపోలు వడ్డేనాయె... వడ్డని గిర్నివట్టిచ్చి తాడు, నూకలు దీసి వండుకోవాలాయే...” అని దీర్ఘం తీసింది అంజవ్వ. దొర్నాని కోడలికి తలంతా నూనె మర్దన చేస్తూ.

‘కారెడ్డమాడుతున్నావే.. ఎనుకట తల్వాల బియ్యం కూడా మీరే పోసుకునేటోల్లట తియ్... ఓసారి పెండ్లిల్ల ఆ బియ్యంల ఎవడో పోరడు ఏరిగిండని మాకు అప్పజెప్పిండ్రట. నీ మొగుడు పోలు చిన్నగ పోతాడే... రెండు పల్లాల వడ్డయినా చాలయ్.. మిత్తి తీసిన పైసల్తోనే మీరు యాడాది బతుకచ్చు మీకేమైందే...” అంది లింగవ్వ.

దొర్నాని బట్టలు లెక్కపెట్టుకుంట మైల్దాన్ల వేసుకుంటంది. ఈల్ల మాటల్తోని దొర్నాని లెక్క తప్పింది. కయ్యన లేసింది.

“మీ కొట్లాట మొదలైందానె... మీ కులం పాడుగాను. గట్కు తినెటోల్లు అన్నం తినవడ్తిరి. అన్నం తిన్నా గవ్వే పనులు చేసుడాయె. ఏమన్న మా లెక్క దొర్నాన్లా... అది నీల్లాటలు జెయ్యల్నాయె... ఇది మైలబట్టలుతుకుడేనాయె... నీచపు కులంల పుడితె గా పనులుగాక ఇంకేం జెత్తరే... ఇయ్యల్ల నాలుగు అన్నం మెతుకులు తింటుండ్రేమో... ఒకతి తల్వాల బియ్యమంటంది... ఒకతి మైలపోలు వడ్డంటంది... బేమాను గొట్టోల్లే మీరు. మల్ల మక్కగట్కల మామిడికాయ తొక్కు అడుక్కొని తినేటి రోజులు రాకపోతయా... మేం చూడకపోతమా?” అన్నది.

అత్త మాటలకు దొర్నాని కోడలు కిచకిచ నవ్వింది. దొర్నాని అందర్ని కులం పేరుతోని తిడుతదని లింగవ్వకు, అంజవ్వకు ఎరుకే కాబట్టి పట్టించుకోక నోరు మూసిండ్రు.

కాని... ఆ మాటలు రాజవ్వ గుండెని గాయపర్చినయ్. దొర్నానికి కోపమెక్కువని ఊరంత తెల్పు. కాని తాము అన్నం తినే దశకు ఎదగటమే పాపమైనట్టు ఎందుకు తిడుతుందో అర్థం కాలేదు.

ఆ మాటలు సూదులైక్క గుచ్చినయ్. దొర్నాని మైల్దాన్లకెల్లి బట్టలన్ని తీసి మల్ల లెక్కపెట్టుకుంది.

“పోయత్త దొర్నానీ...” అని లేసింది లింగవ్వ.

“ఆగవే లింగవ్వ... నీకోటి పెడుత” అని లోపలికెళ్లింది. రాజవ్వ తల్లి చెవిలో “అవ్వ... దొర్నాని ఏదో పెడ్తనంటంది. మొన్ననే ఈల్లింట్ల ఇరవై ఒక్కటి అయిందికదా... కర్జెలు కారప్పుస పెడ్తది కావచ్చు” అంది ఆశగా.

“గట్టిగ అనకు బిడ్డా... దొర్నాని తిడ్తది” అన్నది లింగవ్వ.

దొర్నాని చేట పట్టుకొని వస్తుంటే... నిక్కీ నిక్కీ చూసింది రాజవ్వ.

చేట నిండా... పురుగులు!

చచ్చిపోయిన పురుగులు!!

రాజవ్వ పెయ్యమీది రాగి రోమాలు లేసి బుగ్గరిచ్చినయ్.

“ఓడి పట్టరాదె... ఎట్ల పట్టుకపోతవ్” అంది కోపంగ. లింగవ్వ భుజం మీది పంచెతో ఓడి పట్టింది. చేటతోని పురుగుల్ని పోసింది దొర్నాని.

“వోక్... పురుగులు” కక్కొచ్చినట్టుగా అంది రాజవ్వ. దొర్నాని గుడ్లురిమి చేసింది.

“పెసపోరివానె... అవి పురుగులా... ఉసుల్లు. మీలాంటోల్లు వాటిని

ఏంచుకొని మక్క ప్యాలల పోసుకొని బుక్కితె ఎంత మంచిగుంటయ్. కండ్లకు వెలుగులస్తయ్” అంది దొర్సాని.

“అవ్ దొర్సాని... గా పోరికేం తెల్పు తియ్యుండ్రీ” అంది లింగవ్వ మూటగట్టుకుంట.

“నిన్న మా ఇంట్ల కరెంటు బుగ్గల కాడికి బాగా అచ్చినయ్. వాటి పాడుగాను... ఎన్నడు కనవడయ్... ఒక్క వాన పడంగనె పెత్తరీగల్లెక్కస్తయ్... రెక్కలూసిపోయి చచ్చిపోతాయ్. మీరు బుక్కుతరని చీపిరితోని ఊడ్చి చాట్ల ఎత్తిన...” అంది దొర్సాని.

లింగవ్వ రాజవ్వ వెనుదిగిరారు.

దార్లో రాజవ్వ అంది “అవ్వెట్ల బుక్కుతవే.. పారవాయి” అంది ఓకారిచ్చుకుంట.

“ఉసుల్లను తిట్టద్దు బిడ్డా... ఆడిబిడ్డ అన్నం గాదె...” అంది లింగవ్వ.

“గా... పురుగులు అన్నమెట్లయితయ్....”

“ఓపారి అత్తగారింట్లన్న చెల్లెలింటికి అన్నగాడు పోయిండట. చెల్లెలింట్ల అన్నం లేదు. అన్నగాడచ్చె ఎట్లని చెల్లెలు బియ్యం నానవెట్టిందట. అన్నగాడు తినకనే వోయిండట. నానవెట్టిన బియ్యాన్ని చెల్లెలు అత్తసూడకుంట పుట్టల పారవోసింది. అవి ఉసుల్లయి లేసినయ్. అన్నగానింటికి పోయి చచ్చిపోయినయి. ఆడు జొన్న ప్యాలల నువ్వులు ఉసుల్లు కలుపుకొని బుక్కిండట.... అందుకె ఆడబిడ్డ అన్నం పెడితె తినిరావలన్నట” అని చెప్పింది లింగవ్వ.

“అవ్వా.. గా కథలు ఎవలు చూడవోయిండ్లుగని... గా పురుగులు బుక్కుడేందే.. ఉసుల్లంటే ఆ పురుగులు కాదు... మనమే... అవి వెలుతురు దగ్గరికి పోయినట్టు మనం కులకషిపి తోని పెద్దోల్ల ఇండ్లల్లకు పోతం... మన రెక్కలూసిపోతయ్... వాల్లు మనల్ని గోలిచ్చుకొని బుక్కుతరు... కాని... ఈ ఉసుల్లకు ఇనుపరెక్కలస్తే... అవి దొరికేటియా??”

ఉసుల్లకు ఇనుప రెక్కలు రావాలె... పెత్తరిగల్లెక్క మారాలె... పెత్తరిగల రెక్కలూసిపోయి... ఉసుల్ల లెక్కగావాలె... కాలం గట్లకింది మీదయ్యే రోజులు ముందు ముందున్నయ్... నేను తప్పక జూస్తా...” అన్నది కోపంగా బాధగా...

లింగవ్య బిడ్డ దిక్కు మెచ్చుకోలుగా చూసింది.

xxx

xxx

xxx

గడియారం కింద వడ్డట్టు... కాలం తిర్రబడింది.

నక్కలైట్లు దొర భూముల్ల జెండాలు పాతిండ్లు. దొర గడీ విడిచిపెట్టి కుటుంబంతో సహా పట్నంలో జెండా ఎత్తిండు.

ఊళ్లో.... రాజవ్య పెండ్లి ఘనంగా జరిగింది. మస్కట్ పోయి వచ్చిన శంకర్ తోని. శంకర్ సాకలి రుకం చెయ్యనని.... పట్నంబోయి ఫంక్షన్ ప్యాలెస్ గుత్తవట్టిండు.

పట్నంల కాపురం పెట్టినంక రాజవ్యలో బాగా మార్పొచ్చింది.

ఓరోజు... పెండ్లిల్ల పసుపు కుంకుమలు పడి పాడై... నలిగిపోయిన పట్టు చీరలు పది దాకా తీసింది. ఓ డ్రైక్లీనింగ్ షాప్ కెల్లింది. అక్కడ గంజిలో ముంచి చీరె లారేస్తున్న వ్యక్తిని చూసి నోరు తెరిచింది.

‘దొర్సానీ...’ అనబోయి... “రాధవ్వా... మీరా?” అంది. లింగవ్వు బిడ్డని తొందరగానే గుర్తుపట్టిన దొర్సాని... అది పేరుపెట్టి పిలిచినందుకు క్షణంపాటు కలవరపడింది.

“నువ్వానే... గీ సితీల్నే వుంటుండ్రా. ఏం పని మీదచ్చినవ్” అనడిగింది.

“గీ పట్టుచీరెలు ఉతికెయ్యుండ్రీ”

ఆ మాటతో దొర్సాని పాణం గిలగిలా కొట్టుకుంది. అయినా తనూయించుకొని చీరెలు లెక్కవెట్టి... మౌనంగా బిల్లు రాసిచ్చింది.

మూడు వందల ఇరవై రూపాయలు !

‘గింతనా రాధవ్వా... ఓపారి మా కులపోల్లం సంఘం పెట్టి యాభై రూపాయలు పెంచుమన్నందుకు దొర వూర్ష బందువెట్టిచ్చే... దప్పు సాటేయించి మా గొడ్డు గోదల్ని చేండల్ల చెలుకల్ల మేపవద్దని కట్టడి చేయించె. పెండ్లిల్లు, పేరంటాలకు, పురుల్లు, పుట్టెంటికలకు మమ్ముల్ని పిలువద్దని... రెండు నెలలు అర్వగోస పెట్టుకుంట్రీ... యాది మర్సిపోలే రాధవ్వా... సరెగని... ఇంకో యాభై రూపాయలు ఎక్కువ తీసుకున్న మంచిదే... జెరంత మంచిగుతుకుండ్రీ...” అంది రాజవ్వు.

“ఇక్కడ ఒక్క పట్టుచీరలే పెట్రోల్ తో వాష్ చేస్తమే...” దొర్సాని మొఖం కందగడ్డలెక్కవుతుంటే అంది.

“మీ పెనిమిటి ఏంజేతుండు రాధవ్వా” అంది.

దొర అననందుకు కోపం వచ్చినా తనూయించుకుంది.

“గోట్ ఫామ్ పెట్టిండే” అంది.

అది అర్థం చేసుకున్న రాజవ్వు.. “కాలు మీద కాలేసుకొని రాయమల్లు దగ్గర యాట పిల్లను తెప్పిచ్చే దొర మేకల ఫారం పెట్టిండా? గివ్వన్ని చిన్న కులపోల్లు చేసే పనులు కదా రాధవ్వు..” అంది.

“కాలం ఒక్క తీరుగుంటాదే....” అని కొంచెం కోపంగానే అంది.

“జెరంత మంచిగ ఉతుకుండి... అవ్గని రాధవ్వు... గీ కంటి బొమ్మలు లేవల్ చేయించుకోవాలె. ఎక్కడ జేస్తరు” అనడిగింది వయ్యారంగా రాజవ్వు.

“పక్కనే... మా కోడలు పెట్టిందే... మిస్ వరల్డ్ బ్యూటీఫూర్లరు. ఎప్పుడైనా దాంట్లోకే వెళ్లు” అంది బలవంతంగా నవ్వి.

రాజవ్వు బ్యూటీఫూర్లర్లోకి అడుగుపెట్టేసరికి దొర్నాని కోడలు ఎవరికో మసాజ్ చేస్తోంది.

రాజవ్వు ఉలిక్కిపడింది... దొర్నాని కోడల్ని చూసికాదు.

మసాజ్ చేయించుకుంటున్న వ్యక్తిని చూసి.

అది అంజవ్వు కోడలు!!

ఒకప్పుడు ఈ దొర్నాని కోడలికి గోర్లు తీసి పసుపునూనెతో రాసిన అంజవ్వు కోడలు. చదువుకొని ఉద్యోగం చేస్తోంది. మసాజ్ పూర్తయ్యాక రెండు వందలు బిల్లు చెల్లించి పోయింది.

ఐబ్రోస్ కోసం చైర్లో కూచున్న రాజవ్వు అనుకుంది.

“ఈ దుకాణం నడిపే దొర్నాని నీళ్లాడినప్పుడు అంజవ్వు మంత్రసానితనం నుంచి తల్లి పిల్లకు తలంటుపోసేదాక ఆర్నెల్లు కష్టపడితే ఏం బెట్టిండ్రు? ఓ చీరె...

ఊరు

రెండు రైక కనుములు, నూటయాభై రూపాయలు... చిన్న కులపోడు చేస్తే ఓ రేటు... అదే పని వీళ్లు జేస్తే... ఇంకో రేటు" అని రాజవ్వు మనసు తల్లడ మల్లడమైంది.

ఐబ్రోస్ చేయించుకొని బయటికొచ్చిన రాజవ్వు కసిగా అనుకుంది.

"నీయవ్వు... ఉన్నోడు ఉతికితే డ్రైక్లీనింగ్...

లేనోడు ఉతికితే సాకలి రుకం

ఉన్నోడు తోమితే మసాజు...

లేనోడు తీడితే మంగళిరుకం

అయినా...

ఉసుల్లకు ఇనుపరెక్క లొస్తున్నాయ్.. పెత్తరిగల రెక్కలు ఊసి పోతున్నాయ్!!"

